

01. एनडीए ने राज्यसभा चुनाव के लिए तीन प्रत्याशियों की घोषणा की। भाजपा के राष्ट्रीय अध्यक्ष नितिन नवीन, प्रदेश महामंत्री शिवेश कुमार और रालोमो अध्यक्ष उपेन्द्र कुशवाहा का नाम तय।
02. ईरान और संयुक्त इस्त्राएल—अमरीकी बलों द्वारा नए मिसाइल और ड्रोन हमलों के बाद पश्चिम एशिया में संघर्ष तेज हो गया है।
03. अन्तरराष्ट्रीय महिला दिवस— आठ मार्च को प्रदेश में महिला रोजगार दिवस के रूप में मनाया जायेगा।
04. और, रंगों का त्योहार होली आज पूरे प्रदेश में पारंपरिक उत्साह और हर्षोल्लास के साथ मनाया जा रहा है।

राज्यसभा चुनाव के लिए भारतीय जनता पार्टी ने अपने उम्मीदवारों की सूची जारी कर दी है। सूची के अनुसार भाजपा के राष्ट्रीय अध्यक्ष नितिन नवीन और प्रदेश महामंत्री शिवेश कुमार बिहार से पार्टी के उम्मीदवार होंगे। वहीं, राज्य की दो सीटों पर जदयू कोटे के प्रत्याशी होंगे। उम्मीदवार घोषित होने के बाद शिवेश कुमार ने पार्टी के प्रति आभार व्यक्त किया है।

---बाईट---

इधर, एनडीए ने पांचवीं सीट के लिए रालोमो अध्यक्ष उपेन्द्र कुशवाहा का नाम तय कर दिया है। भाजपा के प्रदेश अध्यक्ष संजय सरावगी ने पत्रकारों से बातचीत करते हुए कहा कि रालोमो अध्यक्ष उपेन्द्र कुशवाहा पांच मार्च को अपना नामांकन भरेंगे।

---बाईट---

मुख्यमंत्री नीतीश कुमार के पुत्र निशांत कुमार के राजनीति में प्रवेश के संकेतों के बीच जदयू नेताओं ने इसका स्वागत किया है। पार्टी के वरिष्ठ नेता और संसदीय कार्य मंत्री विजय कुमार चौधरी ने कहा है कि निशांत कुमार पार्टी में आते हैं तो पूरी पार्टी उनका स्वागत करेगी।

---बाईट---

ईरान और संयुक्त इस्त्राएल-अमरीकी बलों द्वारा नए मिसाइल और ड्रोन हमलों के बाद पश्चिम एशिया में संघर्ष तेज हो गया है। नवीनतम रिपोर्टों के अनुसार इस्त्राएल वर्तमान में तेहरान और बेरूत में सैन्य ठिकानों पर एक साथ लक्षित हमले कर रहा है। इस्त्राएल रक्षा बलों ने कहा है कि उसके सैनिक दक्षिणी लेबनान में अग्रिम रक्षा रणनीति के अंतर्गत सीमा क्षेत्र के निकट कई स्थानों पर तैनात हैं। वहीं, अमरीका की केंद्रीय कमान ने कहा है कि अमरीकी सेना ने लगातार अभियानों के दौरान इस्लामिक रिवोल्यूशनरी गार्ड कोर के कमान और नियंत्रण केंद्रों, ईरानी वायु रक्षा क्षमताओं, मिसाइल और ड्रोन प्रक्षेपण स्थलों और सैन्य हवाई अड्डों को नष्ट कर दिया है।

दूसरी ओर, ईरानी सरकारी मीडिया ने बताया कि बहरीन में अमरीका की वायु सेना के एक अड्डे पर स्थित कमांड भवन नष्ट हो गया है।

केंद्रीय माध्यमिक शिक्षा बोर्ड -सी.बी.एस.ई. के पश्चिम एशियाई क्षेत्र ने पांच और छह मार्च को होने वाली कक्षा दसवीं और बारहवीं की परीक्षाएं स्थगित कर दी हैं। इन परीक्षाओं की संशोधित तिथियों की घोषणा बाद में की जाएगी। बोर्ड ने यह भी कहा कि सात मार्च से आगे होने वाली परीक्षाओं के संबंध में कल तक स्थिति की समीक्षा के बाद निर्णय लिया जाएगा।

विदेश व्यापार महानिदेशालय -डी.जी.एफ.टी. ने पश्चिम एशिया में बढ़ते भू-राजनीतिक तनाव के कारण भारतीय निर्यात पर पड़ने वाले प्रभावों की निगरानी के लिए एक अंतर-मंत्रालयी समूह का गठन किया है। वाणिज्य और उद्योग मंत्रालय ने बताया कि यह समूह आपूर्ति श्रृंखलाओं को प्रभावित करने वाले वैश्विक घटनाक्रमों पर नज़र रखेगा। इसके अलावा, मुद्दों की वास्तविक समय में निगरानी और अंतर-एजेंसी समन्वय को सक्षम बनाने के लिए डी.जी.एफ.टी. के भीतर एक आंतरिक समन्वय तंत्र भी स्थापित किया गया है।

शिक्षा विभाग ने सरकारी स्कूलों में कक्षा एक से कक्षा बारह तक के छात्र-छात्राओं के नाम, पिता का नाम, आधार आदि में हुई गलतियों में सुधार के लिए समय सीमा दस मार्च तक बढ़ा दी है। पहले अंतिम तिथि अक्टूबर फरवरी निर्धारित थी। प्राथमिक शिक्षा निदेशक विक्रम वीरकर ने सभी जिला शिक्षा पदाधिकारी को इस संबंध में पत्र भेज दिया है। वहीं, सरकारी विद्यालयों में कक्षा एक से आठवीं तक वार्षिक सह मूल्यांकन परीक्षा बारह से उन्नीस मार्च तक आयोजित होगी। राज्य शिक्षा शोध और

प्रशिक्षण पर्षद ने इस संबंध में जिला शिक्षा अधिकारियों को निर्देश भेज दिया है। पर्षद ने कहा कि परीक्षा में शामिल होने वाले परिक्षार्थियों को ग्रेड प्रदान किया जायेगा।

अन्तरराष्ट्रीय महिला दिवस आठ मार्च प्रदेश में महिला रोजगार दिवस के रूप में मनाया जायेगा। ग्रामीण विकास मंत्री श्रवण कुमार ने कहा कि इसके तहत आठ मार्च को सभी जिला मुख्यालयों पर रोजगार उत्सव के कार्यक्रम आयोजित किये जायेंगे। इसमें महिला उद्यमी और जीविका दीदी महिलाओं को रोजगार से जुड़ी जानकारी देंगी। इसका आयोजन ग्रामीण विकास करेगा।

केन्द्रीय रसायन और उर्वरक मंत्री जगत प्रकाश नड्डा ने बायोफार्मा शक्ति और तीन समर्पित रासायनिक पार्कों के लिए तेरह हजार करोड़ रुपये के बजटीय प्रावधान को देश के भविष्य के लिए रणनीतिक दांव बताया है। एक वेबिनार को संबोधित करते हुए उन्होंने कहा कि मुक्त व्यापार समझौते विकसित भारत के लिए एक द्वार हैं और भारतीय उद्योगों को वैश्विक स्तर पर विस्तार करने के नए अवसर प्रदान करेंगे।

आईसीसी पुरुष टी20 विश्व कप का पहला सेमीफाइनल मुकाबला आज शाम दक्षिण अफ्रीका और न्यूजीलैंड के बीच खेला जाएगा। यह मैच कोलकाता के ईडन गार्डन्स में शाम सात बजे से शुरू होगा। दूसरे सेमीफाइनल में कल भारत का सामना इंग्लैंड से होगा। यह मैच मुंबई के वानखेडे स्टेडियम में खेला जायेगा। आठ मार्च को अहमदाबाद के नरेंद्र मोदी स्टेडियम में खिताबी मुकाबला खेलेंगे।

रंगों का त्योहार होली आज पूरे प्रदेश में पारंपरिक उत्साह और हर्षोल्लास के साथ मनाया जा रहा है।

---म्यूजिक---

यह त्यौहार बुराई पर अच्छाई की जीत का प्रतीक है। यह एकता और सद्भावना को बढ़ावा देता है। प्रदेश में होली को लेकर हर तरफ उत्साह और उमंग का माहौल है। हर तरफ होली के गीत गाये जा रहे हैं। लोग सुबह से ही मिट्टी-पानी और एक दूसरे को रंग लगाकर होली मना रहे हैं।

---म्यूजिक---

गया से हमारे संवाददाता ने बताया है कि हर तरफ होली का उत्साह है।

---बाईट---

गली मोहल्ले से लेकर कस्बाई गांव तक लोग होली के रंगों से सराबोर हैं । कहीं बच्चों की पिचकारियों से निकले रंगों की छटा है तो कहीं जोश और उत्साह से भरी युवाओं की मदमस्त टोलियां । शहर के टावर चौक समेत विभिन्न इलाकों में होली का उमंग छाया है । बच्चों के बीच हर्बल रंग और गुलाल का वितरण किया गया है। शांतिपूर्ण होली के लिए सभी चौक चौराहों और संवेदनशील स्थानों पर पुलिस बल तैनात है। आकाशवाणी समाचार के लिए गया से धर्मवीर भारती

औरंगाबाद से हमारे संवाददाता ने बताया कि जिले के कई गांवों में रंग जुलूस निकाले गये।

-----बाईट-----

अररिया से हमारे संवाददाता ने बताया कि लोग एक दूसरे से गले मिलकर होली की शुभकामना दे रहे हैं और होली मना रहे हैं।

-----बाईट-----

जिले में उमंग, उल्लास, उत्साह के साथ होली मनायी जा रही है । सुबह होते ही बच्चे, युवा, महिलाएं और बुजुर्ग अलग अलग टोली में एक दूसरे पर रंग डालने में जुटे गये। यह सिलसिला दोपहर तक जारी रहेगा । फगुआ के पारंपरिक लोकगीत...जोगीरा सा रा र की धुन ने माहौल को उत्साह से भर दिया है। लोग गिले शिकवे भूलकर होली के रंग गुलाल और मस्ती में डूबे हुए हैं। हुड़दंगियों पर पैनी नजर रखने के लिए सभी चौक चौराहों के साथ ही भीड़ वाले स्थानों पर सुरक्षा बलों की तैनाती की गई है। आकाशवाणी समाचार के लिए अररिया से गौतम सिंह सहगल।

शेखपुरा से हमारे संवाददाता ने बताया कि जिले के मंदना गांव में कल होली मनायी गयी। यह होली कुछ खास है।

-----बाईट-----

शेखपुरा जिले के सदर प्रखंड अंतर्गत मंदना गांव में कल मंगलवार को दशकों पुरानी परंपरा के अनुसार होली मनाई गई। यहां की होली में मांसाहार वर्जित है। परंपरा के अनुसार निकटवर्ती लखीसराय जिला के बिरुपुर थाना अंतर्गत भदोखरा गांव के ग्रामीण मंदना पुहंचे और ग्रामीणों के साथ मिलकर होली मनायी । मंदना में रंगोत्सव का आयोजन दिन में होता है लेकिन कल चंद्र ग्रहण के कारण देर शाम लोगों ने गांव के हनुमान मंदिर में गुलाल अर्पित कर होली का आयोजन किया। आकाशवाणी समाचार के लिए शेखपुरा से निरंजन कुमार।

बिहार की होली देश भर में मशहूर है। मिथिला, भोजपुर और मगध क्षेत्र में होली अलग और अनूठे अंदाज में मनाने की परंपरा है। एक रिपोर्ट—

-----होली म्यूजिक-----90 सें.

रंगों का त्योहार होली बिहार के हर अंचल में अनोखे और परंपरागत अंदाज में मनाया जाता है। मिथिला के सहरसा के बनगांव की घुमौर होली ब्रज की तरह प्रसिद्ध है। इसे राजकीय मान्यता प्राप्त है। भगवती स्थान के चारों तरफ घूम घूम कर होली खेलने के कारण इसे घुमौर होली कहा जाता है। होली के इस स्वरूप की शुरुआत प्रसिद्ध संत लक्ष्मीनाथ गोंसाई ने की थी। वहीं, समस्तीपुर के धमौन में छाता लेकर फगुआ मनाने की परंपरा है। होली के दिन स्थानीय निवासी बांस से बनी आकर्षक छतरियों को लेकर स्वामी निरंजन मंदिर पहुंचते हैं और होली खेलते हैं। मगध क्षेत्र में बूढ़ा मंगल होली की प्रथा है। यह होली बुजुर्गों के सम्मान में अबीर और गुलाल के साथ खेला जाता है। भोजपुर में धुरखेल होली की परंपरा है। होलिका दहन की राख को लोग एक दूसरे को लगाकर हवा में उड़ाते हैं। बांका जिले के आदिवासी बहुल गांवों में होली के दिन लोग रंग की जगह एक दूसरे पर पानी डालते हैं। रंग

का इस्तेमाल पूरी प्रतिबंधित रहता है। सांस्कृतिक विविधता वाले राज्य बिहार में होली मनाने के अंदाज भले अलग हों, लेकिन इन सबके मूल में है उल्लास, उमंग और सद्भाव।

-----होली म्यूजिक-----

होली के अवसर पर शांति –व्यवस्था बनाये रखने के लिए प्रदेशभर में सुरक्षा के कड़े प्रबंध किये गये हैं। अपर पुलिस महानिदेशक पंकज कुमार दाराद ने बताया कि जिला और अनुमंडल स्तर पर क्विक रिस्पांस टीम, क्यूआरटी की तैनाती की गयी है। उन्होंने बताया कि संवेदनशील स्थानों पर विशेष सतर्कता बरती जा रही है।

और अब अंत में मुख्य समाचार, एक बार फिर.....

01. एनडीए ने राज्यसभा चुनाव के लिए तीन प्रत्याशियों की घोषणा की। भाजपा के राष्ट्रीय अध्यक्ष नितिन नवीन, प्रदेश महामंत्री शिवेश कुमार और रालोमो अध्यक्ष उपेन्द्र कुशवाहा का नाम तय।
 02. ईरान और संयुक्त इस्त्राएल–अमरीकी बलों द्वारा नए मिसाइल और ड्रोन हमलों के बाद पश्चिम एशिया में संघर्ष तेज हो गया है।
 03. अन्तरराष्ट्रीय महिला दिवस– आठ मार्च को प्रदेश में महिला रोजगार दिवस के रूप में मनाया जायेगा।
 04. और, रंगों का त्योहार होली आज पूरे प्रदेश में पारंपरिक उत्साह और हर्षोल्लास के साथ मनाया जा रहा है।
-

इसके साथ ही आकाशवाणी, पटना से प्रसारित प्रादेशिक समाचार का ये अंक समाप्त हुआ।

आकाशवाणी पटना से अगला समाचार बुलेटिन दोपहर दो बजे प्रसारित किया जायेगा। नमस्कार।